

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀತಾತಯಾರ್ಯ ವಿನಿರ್ಮಿತಾ
॥ ಶ್ರೀ ಪರಮಾಧವಸ್ತುತಿಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಪರಮಾಧವಸ್ತುತಿಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮತ್ಯಾಶ್ರಿತಸಂತಾನಃ ಶ್ರೀಶೈಲಾಗ್ರೇ ಕೃತಾಲಯಃ |

ಕರೋತು ಕಮಲಾಕಾಂತಃ ಕಾಮಿತಂ ನಃ ಫಲಂ ಮಹತ್ || 1 ||

ರಮಾರಮಣ ವಾಂಛಿತಂ ವಿತರ ದಾಸದಾಸಾಯ ಮೇ

ರಸಾರಮಣಿಫಾಲಭೂತಿಲಕಿತಾಹಿಶೈಲಾಲಯ |

ಕುಚೇಲಮಿವ ಗೋಪಿಕಾವಶಗ ಜಾನಕೀನಾಥ ಭೋ

ವಿಭೀಷಣಮಿವಾವ ಮಾಂ ವಿಹಿತಭಕ್ತಿಪೂರ್ತಿಂ ವಿಭೋ || 2 ||

ಯದಂಬುಕಣಿಕಾಶ್ರಿತಾಃ ಪ್ರತಿದಶಂ ಮರುತ್ಪೋತಕಾ -

ಶ್ಚಲಂತ ಇಹ ಚಂಕ್ರಮಾದ್ಯಲಸಚೇತಸಃ ಪ್ರಾಣಿನಃ |

ಪುನಂತಿ ಪುರುಷೋತ್ತಮಾಂಬುರುಹಿಣೀ ಮನೋಹಾರಿಣೀ

ಪುನರ್ಜನಿಭಯಂ ತ್ವಿಯಂ ಹರತು ಮೇ ಸಕೃನ್ಮಜ್ಜನಾತ್ || 3 ||

ನಮಜ್ಜನತಮಶ್ಚಟಾಕಬಲನೈಕಬದ್ಧಾದರಂ

ನಭೋಮಣಿಮಿವಾಪರಂ ನವಸರೋಜಿನೀಸೇವಿತಂ |

ನಮಾಮ್ಯಹಮಮುಂ ಮುಹುರ್ನಭಸಿ ರೋಚಮಾನಂ ಸದಾ

ನಗೇಂದ್ರಮುರಗಾಧಿಪಾಭಿಧಮುದೂಢನಾರಾಯಣಂ || 4 ||

ಪ್ರಪತ್ತಿಫಲಕಾರಣಂ ಪ್ರಣಮದಾರ್ತಿವಿದ್ರಾವಣಂ

ಫಣೀಂದ್ರಗಿರಿಭೂಷಣಂ ಭಗವದಭೈಯುಗ್ಮಾರ್ಪಿತಂ |

ಯದೇತದಹಮಿಂದಿರಾಕುಚತಟದ್ವಯೀಲಾಂಛನಂ

ಯದೇವ ನಿಖಿಲತ್ರಯೀಶಿಖರಲಾಲ್ಯಮದ್ಯಾಶ್ರಯೇ || 5 ||

ವಿರಿಂಚಭವದೇವರಾಡ್ವಿಹಿತನಿತ್ಯಪೂಜೋಜ್ಜ್ವಲಂ
 ವಿಯತ್ಸರಿದುಪಾಹೃತ್ಯೈರ್ವಿಮಲತೋಯಪದ್ಮೋತ್ಪಲೈಃ |
 ವಿಧೂತಶಕಟಾಸುರಂ ವಿಹಿತಗೌತಮಸ್ತ್ರೀಸುಖಂ
 ವಿಭೋಃ ಪದಯುಗಾರ್ಪಣಂ ವಿಜಯತೇ ಘಣೀಂದ್ರಾಚಲೇ || 6 ||

ವಿಧೂತವಿನತಾಪದಂ ವಿಬುಧಬೃಂದವಂದ್ಯಂ ಸದಾ
 ವಿನೌಮಿ ವಿನತಾಸುತಂ ವಿಹಗರಾಜಮೇನಂ ವಿಭುಂ |
 ಯ ಏತ್ಯ ಯುಧಿ ರಾವಣಿಪ್ರಹಿತಘೋರನಾಗಾಸ್ತ್ರತೋ
 ರರಕ್ಷ ಸಹವಾನರೈರ್ಯುಟಿತಿ ಸಾನುಜಂ ರಾಘವಂ || 7 ||

ಯಥಾ ಹರಿಪದಾವನೀಯುಗಮವರ್ಣಯತ್ತತ್ವತ -
 ಸ್ತ್ರಯೀಶಿಖರದೇಶಿಕಃ ಕಿಲ ಸಹಸ್ರಧಾ ಯತ್ಪುರಾ |
 ತಥೈವ ಬಹುಧಾ ತನುಂ ದಧದಿವಾತ್ರ ನಾನಾಕೃತೇ -
 ವಿಭಾತಿ ಜಗದೀಶಿತುಶ್ಚರಣರಕ್ಷಣೈಕಾದರಂ || 8 ||

ಇದಂ ಸರಸಿಜಾಲಯಾ ಕಮನಪಾದರಕ್ಷಾದ್ವಯೀ -
 ಶತಂ ಹರತು ಮೇ ತಮಶ್ಯತಸಹಸ್ರಜನ್ಮಾರ್ಜಿತಂ |
 ಯದಾಶ್ರಯತಯಾ ಜಗತ್ತ್ರಿತಯವಿಕ್ರಮೈಕಕ್ಷಮಂ
 ಬಭೂವ ಪರಮಾತ್ಮನೋಽಪ್ಯನುಪಮಸ್ಯ ಪಾದಾಂಬುಜಂ || 9 ||

ಸ್ಫುರತ್ಕನಕಭಿತ್ತಿಕಾಘಟಿತಚಿತ್ರರತ್ನಪ್ರಭಾ -
 ಪರೀತಮಿದಮಿಂದಿರಾರಮಣಮಂದಿರಂ ರಾಜತೇ |
 ಯದೀಯಮಿಹ ದರ್ಶನಂ ಭವತಿ ಮುಕ್ತಿದಂ ದೇಹಿನಾಂ
 ವಿನಾ ಯುಟಿತಿ ಸತ್ಕ್ರಿಯಾಂ ಜನನಚಕ್ರಮಾಸೇದುಷಾಂ || 10 ||

ನಮಸ್ತಸ್ಮೈ ಯಸ್ಮಿನ್ ವಸತಿ ಪರಮಾತ್ಮಾ ಸ ಭಗವಾನ್
 ರಮಾಭೂನೀಲಾಭಿಃ ಸಹ ವಿಹೃತಿಲೋಲಾಭಿರತುಲಃ |
 ವಿಮಾನಂ ರತ್ನಾಡ್ಯಂ ಜಗತಿ ಯದಹೀಂದ್ರಕ್ಷಿತಿಭೃತಃ
 ಶಿರೋರತ್ನಂ ವಿಷ್ವಕ್ ಸ್ಫುರತಿ ಮಹದಾನಂದನಿಲಯಂ || 11 ||

ಇದಂ ನಮೋಽಸ್ಮದ್ಗುರವೇ ಚ ತಸ್ಮೈ
 ಭೂಯಸ್ತದಾಚಾರ್ಯಪರಂಪರಾಭ್ಯಃ |
 ತ್ರಯ್ಯಂತಗುರ್ವಾದಿಯತೀಶ್ವರಶ್ರೀ -
 ಶಠಾರಿಸೇನೇಶರಮಾಧಿಪೇಭ್ಯಃ || 12 ||

ವಂದೇ ಮಂದಾರಮಾಲಾಧರಮಿಹ ಮಹಸಾಂ ಭೃಂದಮಿಂದೀವರಾಭಂ
 ವಂದ್ಯಂ ವಂದಾರುಕಾಣಾಮನವಧಿಕದಯಾನಂದಕಂದಂ ಮುಕುಂದಂ |
 ನಾಮ್ನಾ ತ್ವಾಮ್ನಾಯವೇದ್ಯಂ ವಿಲಸತಿ ಘಣಿರಾಡ್ಭೃದಗ್ರೇ ರಮಾಭೂ -
 ನೀಲಾಲೀಲಾನುಕೂಲಂ ವಿಮಲತರಮಿದಂ ವಿಶ್ವರಕ್ಷಾಧುರೀಣಂ || 13 ||

ವಾಂಛಾಧಿಕಂ ಪ್ರಣಮತಾಂ ಫಲಮತ್ರ ದಾತುಂ
 ವಾತಂಧಯಾದ್ರಿಶಿಖರೇ ವಸತೋ ಮುರಾರೇಃ |
 ಪಾದದ್ವಯಂ ಪರಿಸರಾನಮತೋ ಮಮೇದ -
 ಮುತ್ತಂಸಪಲ್ಲವರುಚಿಂ ವಿದಧಾತು ಮೌಲೌ || 14 ||

ಉಪನತಹರಚೂಡಾಚಂದ್ರಲೇಖಾಭಿಮುಕ್ತಾ -
 ಮೃತಸುರುಚಿರಬಿಂದುಶ್ರೇಣಿಕೇವೇಯಮಾಶು |
 ವಿದಲಿತನವಮುಕ್ತಾಜಾಲಗೌರಾ ಮುರಾರೇ -
 ಶ್ಚರಣನಖರರೇಖಾ ಶಾಶ್ವನೀ ನಃ ಪುನಾತು || 15 ||

ಪಾದಾಭಿವಂದನಕೃತೇ ಪರಮಾತ್ಮನೋ ನು
 ಶ್ರೀನಾಥಪಾದಕಟಕಾಕೃತಿಮಭ್ಯುಪೇತ್ಯ |
 ಸಂಲಕ್ಷ್ಯತೇ ಕಿಮಯಮದ್ಯ ಸ ಚಿತ್ರಭಾನು -
 ನೋರ್ ಚೇತ್ ಕುತೋಽಸ್ಯ ವಿಭುವಿಷ್ಟುಪದೋಪಸೇವಾ || 16 ||

ಜಂಘಾದ್ವಯೀ ಜಗದಧೀಶಿತುರಸ್ಯ ರಮ್ಯಾ
 ಜೇತುಃ ಸ್ಮರಸ್ಯ ಜಯಕಾಹಲಿಕಾಯುಗೀವ |
 ಆಭಾತಿ ಚಾರುಮಣಿನೂಪುರಕಾಂತಿಚಿತ್ರಾ
 ಯಸ್ಯಾಂ ಮನಾಂಸಿ ಯಮಿನಾಂ ಸತತಂ ರಮಂತೇ || 17 ||

ವೃತ್ತಾ ವಿಚಿತ್ರವಸುಧಾರಮಣೀನಿಜಾಂಗ -
 ಲಾವಣ್ಯದರ್ಶನಲಸನ್ಮಣಿದರ್ಪಣಶ್ರೀಃ |
 ಅದ್ವೈವ ಮೇ ಮಹದಘೌಘತಮಿಸ್ರಮೇಷಾ
 ವಿಶ್ವೇಶಜಾನುಯುಗಲೀ ಶಿಥಿಲೀಕರೋತು || 18 ||

ಸೌಂದರ್ಯಸಂಪದುದಯಾಕುಲಪಾರಿಜಾತೌ
 ಸಂವೀತಪೀತವಸನೌ ಸದೃಶಾವಿಮೌ ತೌ |
 ನೀಲಾರಮಾವಸುಮತೀನಿಯತೋಪಧಾನೇ
 ನೇತುಃ ಶ್ರಿಯಃ ಶ್ರಯತು ಮೇ ಮತಿರೂರುಕಾಂಡೌ || 19 ||

ಆಬದ್ಧಪೀತವಸನಾ ನವರತ್ನಕಾಂಚೀ -
 ಸಂವೇಷ್ಟಿತಾ ಕಟಿತಟೀ ಕಮಲಾಧಿಪಸ್ಯ |
 ಪರ್ಯಂತಹಾಟಕಮಹೀವ ಲಸದ್ವಿಚಿತ್ರ -
 ರತ್ನದ್ಯುತಿಃ ಸ್ಫುರತಿ ಸೇಯಮಿಹಾಂಜನಾದ್ರೇಃ || 20 ||

ರಮ್ಯಾ ರಮಾರಮಣನಾಭಿರಸೌ ಗಭೀರಾ
 ರಾಜೀವಜನ್ಮಜನನೀ ಜಗತಾಂ ವಿಧಾತ್ರೀ |
 ತದ್ದೇಹಕಾಂತಿಯಮುನಾಸರಿತೋಽದ್ಭುತಶ್ರೀ -
 ರಾವರ್ತವಿಭ್ರಮಮಿತೋ ವಿದಧಾತಿ ನೂನಂ || 21 ||

ವಕ್ಷಃಸ್ಥಲೀವಿಹರದಂಬುಧಿಕನ್ಯಕಾಯಾ
 ಹಸ್ತೋಚ್ಚಲತ್ಕಮಲರೇಣುಕರಂಬಿತೇನ |
 ಲಿಪ್ತಂ ವಿಭಾತಿ ವಪುರಸ್ಯ ಸುಚಂದನೇನ
 ಬಾಲಾತಪಾರುಣಮಿವಾಗ್ರತಟಂ ಮಹಾದ್ರೇಃ || 22 ||

ಆನೀಲಭಾಸುರವಿಶಾಲಭುಜಾಂತರಾಲ -
 ವ್ಯೋಮಸ್ಫುರತ್ಪ್ಥುಲಮೌಕ್ತಿಕಹಾರನದ್ಯಾಃ |
 ಹೇಮಾಬ್ಜಪಂಕ್ತಿರಿವ ಕೌಸ್ತುಭಕಾಂತಿರೇಖಾ
 ಶ್ರೀವತ್ಸದೀಧಿತಿಚಲನ್ಮಧುಪಾಲಿರಸ್ಯ || 23 ||

ಶಂಖಂ ಶಶಾಂಕಧವಲಾಂಗಮಸೌ ದಧಾನೋ
 ವಾಮೇ ಸದಾ ಕರತಲೇ ವರದಾನಹಸ್ತಃ |
 ಸಂಲಕ್ಷ್ಯತೇ ಖಲು ಲಸನ್ನಿಜಕಂಧರಸ್ಯ
 ಸಾಮ್ಯಂ ಪರೀಕ್ಷಿತುಮಿವಾಸ್ಯ ಚ ಕಂಠದಘ್ನಂ || 24 ||

ಹಸ್ತಾಂಬುಜೇನ ವಿಧೃತಂ ವಿಮಲಂ ರಥಾಂಗ -
 ಮಾಲೋಕ್ಯತೇ ಜಲಧಿಜಾಧಿಪತೇರಮುಷ್ಯ |
 ಯದ್ಧಕ್ಷಿಣೇನ ನವನೀರದನೀಲಕಾಂತೇ -
 ರರ್ಕಸ್ಯ ಮಂಡಲಮಿವೋದಯಶೈಲಮೂರ್ಧ್ನಾ || 25 ||

ಕಸ್ತೂರಿಕಾಕಲಿತಚಾರುಕಲಂಕಭಾಜೋ
 ಮಂದಸ್ಮಿತದ್ಯುತಿಭರಾಕುಲಚಂದ್ರಿಕಸ್ಯ |
 ಚಂದ್ರಸ್ಯ ಚಾಸ್ಯಮುಖಚಂದ್ರಮಸಃ ಕಲಾಭಿಃ
 ಪೂರ್ಣಸ್ಯ ಕಃ ಸತತಮತ್ರ ವದೇತ ಸಾಮ್ಯಂ || 26 ||

ಆಲೋಮನೀಲಕುಟಿಲಾಲಕಜಾಲನೂತ್ನ -
 ಜೀಮೂತಪಂಕ್ತಿಪರಿವೇಷ್ಟಿತಮೂಲಭಾಗಃ |
 ಸಂಲಕ್ಷ್ಯತೇ ಮುರರಿಪೋರ್ಮಣಿಮೌಲಿರೇಷ
 ಭಾಸ್ವತ್ಕರಾಕ್ರಮಿತಮೂರ್ತಿರಿವಾದ್ರಿರಾಜಃ || 27 ||

ತತ್ತಾದೃಕ್ಧೃತಶಾರ್ಙ್ಗಚಾಪರುಚಿರೋ ವಕ್ಷಃಸ್ಥಲಕ್ಷ್ಮೀತಟಿ -
 ತ್ಕಾರುಣ್ಯಾಮೃತವೃಷ್ಟಿರದ್ಭುತದರಧ್ವಾನಾತಿಭೀಮಾರವಃ |
 ಮುಕ್ತಾಹಾರಬಲಾಕಸಂತತಿಯುತೋ ಮೂರ್ಧ್ನ್ಯಂಜನಕ್ಷ್ಮಾಭೃತಃ
 ಪುಣ್ಯಶ್ರೀರ್ವನಮಾಲಯಾ ವಿಜಯತೇ ಶ್ರೀವಿಷ್ಣುಕಾಲಾಂಬುದಃ || 28 ||

ಹಸ್ತೋದಂಚಿತಶಂಖಚಕ್ರರುಚಿಭಿಃ ಸರ್ವಾಃ ಸಮುದ್ಭಾಸಯನ್
 ಆಶಾಸ್ತಾದೃಗನರ್ಘ್ಯರತ್ನರುಚಿತ್ಯೈರಾಕಲ್ಪಿತೋ ಭೂಷಣೈಃ |
 ಅಗ್ರೇ ಕಾಂಚನಮೌಲಿಕುಂಡಲಲಸತ್ಕೇಯೂರಹಾರಾದಿಭಿ -
 ಭಾರ್ತಿ ಶ್ರೀಗಿರಿನಾಯಕಃ ಸಹ ಮಯಾ ಪೂರ್ಣೇಂದುಬಿಂಬಾನನಃ || 29 ||

ತಂ ವಂದೇ ತಪನೀಯಚೇಲಮನಘಂ ತಾರಾಧಿಪಾರ್ಕೇಕ್ಷಣಂ
 ತಾರಾಜಾಲವಿಶುದ್ಧಮೌಕ್ತಿಕಲಸನ್ಮಾಲಾಭಿರಾಮೋರಸಂ |
 ಶ್ರುತ್ಯಂತಪ್ರತಿಪಾದ್ಯನೈಜಚರಿತಃ ಶ್ರೀಮಾನ್ ದಯಾವಾರಿಧಿಃ
 ಶ್ರೀಶೈಲಾಗ್ರನಿಕೇತನಃ ಶ್ರಿತಪರಿತ್ರಾತೇತಿ ಯೋ ವಿಶ್ರುತಃ || 30 ||

ಶ್ರೀಮನ್ಮೀನಶರೀರ ಮಾಮವ ಮಹಾಕೂರ್ಮಾಂಗ ಕೋಲಾಕೃತೇ |
 ಪಾಹಿ ಶ್ರೀನರಸಿಂಹ ವಾಮನತನೋ ವಿಷ್ಣೋ ದಯಾವಾರಿಧೇ |
 ಭಾಸ್ವದ್ಭಾಗವರಾಮ ರಾಘವ ಕೃಪಾಮೂರ್ತೇ ಹಲಿನ್ ಮಾಧವ
 ಶ್ರೀಕೃಷ್ಣಾಖಿಲಲೋಕನಾಥ ಸಹಸಾ ಕಲ್ಕಿನ್ ಮುರಾರೇ ವಿಭೋ || 31 ||

ತ್ರಾಹಿ ತ್ರಾಹಿ ದಯಾನಿಧೇ ಝಟಿತಿ ಮಾಂ ದಾರಿದ್ರ್ಯನಕ್ರಾನನಾ -
 ದಂತಸ್ತೀವ್ರಖುಣಾಖ್ಯದಂತನಿಕರೈರಾಪೀಡಿತಾಂಗಂ ಸದಾ |
 ಪದ್ಮಾಕಾಮುಕ ಪಾದಯೋರ್ನಿಪತಿತಂ ಪದ್ಮಾಕ್ಷ ತೇ ತ್ವಂ ಜವಾ -
 ನ್ನೋ ಚೇತ್ ಕಾ ಗತಿರತ್ರ ಮೇ ತ್ರಿಜಗತಾಂ ಮಧ್ಯೇ ತ್ವದನ್ಯಾ ವಿಭೋ || 32 ||

ನಕ್ರಗ್ರಸ್ತಪದಃ ಸ ನಾಥ ಕರಿದಾಡಾಕುಶ್ಯ ಮೂಲೇತಿ ನ
 ತ್ರಾತಃ ಕಿಂ ಭವತಾ ತ್ರಿಲೋಕಪತಿನಾ ತೂರ್ಣಂ ಸಮಾಗಚ್ಛತಾ |
 ಹಾ ಕೃಷ್ಣೇತ್ಯವಮಾನಿತಾಮಪಿ ಪರೈರಗ್ರೇ ಕುರೂಣಾಂ ಮುಹುಃ
 ಕ್ರೋಶಂತೀಂ ಸಹಸಾ ರರಕ್ಷ ಭುವಿ ಕಃ ಕೃಷ್ಣಾಂ ತ್ವದನ್ಯಸ್ತು ತಾಂ || 33 ||

ಖ್ಯಾತಿಃ ಖಲ್ವಿಹ ಪರ್ಯಪಾಲಯ ಇತಿ ತ್ವಂ ರಾಮಮೂರ್ತಿಃ ಪುರಾ
 ಶ್ರೀಮನ್ ವಾಲಿನಿರಸ್ತಮಾತ್ಮಸಚಿವೈರನ್ಯಂ ವನಾಂತಂ ಗತಂ |
 ದೀನಂ ದೀನಶರಣ್ಯ ಸಾಧು ಸಹಸಾ ಸುಗ್ರೀವಮಾಶ್ವಾಸ್ಯ ತಂ
 ರಾಜ್ಯಸ್ಥಂ ಕಲಯನ್ನಿಹತ್ಯ ತದರಿಂ ಚಾತ್ಮಾರ್ಥಸಿದ್ಧಿಚ್ಛಲಾತ್ || 34 ||

ಏವಂಪ್ರಾಯಾ ಮಹಾತ್ಮನ್ನಿರವಧಿಕದಯಾಸಿಂಧುನಾ ಬಂಧುನಾ ನ
 ತ್ರಾತಾ ಭೀತಾ ಜಗತ್ಯಾಂ ಕತಿ ಕತಿ ವಿವಿಧೋಪದ್ರವಾದ್ವೇಹಭಾಜಃ |
 ಲೋಕಸ್ಯಾಸ್ಯ ತ್ವಯಾ ಶ್ರೀರಮಣ ತದಹಮಪ್ಯೇಕ ಏವಾದ್ಯ ತೇಷಾಂ
 ಕ್ಷಿಪ್ರಂ ಸಂರಕ್ಷ ಪಾಪಾದನಿತರಶರಣಂ ಮಾಮಿಮಂ ತ್ವತ್ಕಟಾಕ್ಷೈಃ || 35 ||

ವಿಸ್ಮೃತ್ಯಾಸ್ಮತ್ಕೃತಾನಿ ಪ್ರತಿಜನನಮಸತ್ಕೃತ್ಯಜಾಲಾನ್ಯಮೇಯಾ -
 ನ್ಯದ್ಯ ತ್ವಂ ದೀನಬಂಧೋ ಸಕೃದಪಿ ರಚಿತಾಮಾನತಿಂ ವಾ ಸ್ತುತಿಂ ವಾ |
 ವ್ಯಾಜೀಕೃತ್ಯ ಪ್ರಸನ್ನೋ ಯದಿ ಮಯಿ ಕೃಪಯಾ ವರ್ತಸೇ ತತ್ತವ ಸ್ಯಾ -
 ದ್ಯುಕ್ತಂ ಖಲ್ವನ್ಯಥಾ ಚೇದನವಧಿಕದಯಾಪಾರವಶ್ಯಸ್ಯ ನೈವ || 36 ||

ಸದ್ಯಃ ಪ್ರಸೀದ ಜಗದೀಶ ಯಥಾ ಭವೇಯಂ
 ದಾರಿದ್ರ್ಯದುಃಖಖುಣಸಂಕಟಿತೋ ವಿಮುಕ್ತಃ |
 ಶ್ರೀಮನ್ನಥ ಪ್ರಣತರಕ್ಷಕ ಮಾಂ ಪ್ರಪನ್ನಂ
 ಸಂಯೋಜಯಸ್ವ ಸಮಯೇ ಭವದಂಘ್ರಿಕಾಭ್ಯಾಂ || 37 ||

ರಮಾಕಾಂತ ಸ್ವಾಂತಂ ರಘುವರ ನಿತಾಂತಂ ಮದವಶಾತ್
 ಪರಿಭ್ರಾಂತಂ ಪಾಪೋನ್ಮುಖಮನಿಶಮುನ್ಮತ್ತಚರಿತಂ |
 ನಿಗೃಹ್ಯೈತತ್ ಕ್ಷಿಪ್ರಂ ನಿರವಧಿದಯಾಭೇ ಮಮ ಭವ -
 ತ್ಪದಾಂಭೋಜದ್ವಂದ್ವೇ ಕಲಯ ಚಿರಲೀಲಾಪರವಶಂ || 38 ||

ಸ್ವಧಾಮ್ನೋ ವೈಕುಂತಾದಪಿ ವರಮಿದಂ ಪನ್ನಗಗಿರೇಃ
 ಶಿರಸ್ತುಂಗಂ ಶ್ರೀಮನ್ನಿತಿ ಯದವತೀರ್ಣೋಽಸಿ ರಮಯಾ |
 ಸುಯುಕ್ತಂ ತತ್ತಸ್ಮಾದಪಿ ಗತವತೋ ಧನ್ವಿನಗರಂ
 ಹರೇ ಕೋ ವಾ ಲಾಭಸ್ತವ ಕಥಯ ಗೋದಾಲಯಮಿದಂ || 39 ||

ತತಃ ಶ್ರೀವೈಕುಂತಾದಪಿ ಸುಭಗಮಿತ್ಯೇತದಧುನಾ
 ಮೃಷಾ ಶೇಷಕ್ಷೋಣೀಧರಶಿಖರಮಭ್ಯೇತ್ಯ ವಸಸಿ |
 ಯದೇತತ್ ಕಿಂತು ಶ್ರೀರಮಣ ಕರುಣಾಸಾರ ಭಗವನ್
 ಮುದಾ ಗೋದಾಪಾಣಿಗ್ರಹಣಕರಣಾಯೈವ ನಿಯತಂ || 40 ||

ವಂದೇ ತಮಿಂದಿರಾಕಾಂತಂ ಮಂದೇತರಕೃಪಾರಸಂ |
 ಇಂದೀವರದಲಶ್ಯಾಮಮಿಂದುಬಿಂಬಸದೃಜ್ಜುಖಂ || 41 ||

ವೇದಂ ಚ ಶಾಸ್ತ್ರಮನವದ್ಯಮಧೀಶ ಲಕ್ಷ್ಮ್ಯಃ
 ಸತ್ಯಂ ಕುರುಷ್ವ ಭವ ಸತ್ಯವಚೋಽಗ್ರಣೀಸ್ತ್ವಂ |

ದತ್ತಾ ಕ್ಷಣೇನ ಮದಭೀಪ್ಸಿತಮದ್ಯ ಶೇಷ -

ಕ್ಷೋಣೀಭೃದೀಶ ವಿನತಂ ಕುರು ಮಾಂ ಕೃತಾರ್ಥಂ || 42 ||

ಗ್ರಾಮಾರಾಮಕ್ಷಿತಿಧನಪಶುವ್ರಾತಭೂಷಾಸುಭೃತ್ಯ -

ಸ್ಥಾನೀಯಾದ್ಯೈರಿಹ ಬಹುವಿಧೈಃ ಸಾಧನೈಶ್ಚಾನಪೇಕ್ಷಂ |

ಭೂಯೋ ನಿತ್ಯಂ ಜಯತಿ ಮಹದಾರಾಧನಂ ಯಸ್ಯ ಶೇಷ -

ಕ್ಷೋಣೀಭರ್ತುಃ ಶಿರಸಿ ವಸತಃ ಶ್ರೀಧರಂ ತಂ ಪ್ರಪದ್ಯೇ || 43 ||

ತಸ್ಮಾದದ್ಯೈವ ಲಕ್ಷ್ಮೀಪರಿಬೃಥ ಸಹಸಾ ದುಃಸಹಾಂ ದುರ್ದಶಾಂ ಮೇ

ಛಿತ್ತೈವಮಾಂ ವೇಂಕಟಕ್ಷ್ಮಾಧರನಿಲಯ ಹರೇ ಪೂರ್ವಪಾಪೋಪಲಬ್ಧಾಂ |

ದತ್ತಾ ಮದ್ವಾಂಛಿತಾರ್ಥಂ ಸಕಲಮಪಿ ಬಲಾದ್ಯೈಹಿಕಾಮುಷ್ಮಿಕಾಖ್ಯಂ

ಭಕ್ತಿಂ ಪಾದಾಬ್ಜಯೋಸ್ತೇ ಭವದುರಿತಗತಿದ್ವಂಸಿನೀಂ ರಕ್ಷ ಮಾಂ ತ್ವಂ || 44 ||

ಇತಿ ತಾತಯಾರ್ಯಕವಿನಾ ವಿನಿರ್ಮಿತಾ

ಮಿತಬುದ್ಧಿನಾಪಿ ಕೃಪಯಾ ಮುರದ್ವಿಷಃ |

ಪಠತಾಮಭೀಷ್ಟಫಲದಾ ಸತಾಮಿಯಂ

ಮುದಮಾತನೋತು ಪರಮಾಧವಸ್ತುತಿಃ || 45 ||

|| ಇತಿ ಶ್ರೀ ಪರಮಾಧವಸ್ತುತಿಃ ಸಮಾಪ್ತಾ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||